

വർദ്ധിപ്പിക്കാൻ 60 വയസ്സിന് മുകളിൽ പ്രായമുള്ള സംസ്ഥാനത്തെ മുഴുവൻ ആളുകൾക്കും വാക്സിൻ ലഭ്യത അനുസരിച്ച് ഒരു നിശ്ചിത തീയതിക്കുള്ളിൽ നൽകും. കിടപ്പ് രോഗികൾക്ക് സമയബന്ധിതമായി വീടുകളിൽ ചെന്ന് വാക്സിനേഷൻ നടത്തുന്നതിനുള്ള സൗകര്യങ്ങളുമൊരുക്കും. ആരോഗ്യ വകുപ്പിന്റെ കൃത്യമായ മേൽനോട്ടത്തിൽ ഇത് നടപ്പാക്കുകയും ചെയ്യും. സ്വകാര്യ ആശുപത്രികൾവഴി വാക്സിൻ നടത്തുന്നതിന് സ്ഥലസൗകര്യങ്ങളുൾപ്പെടെ നൽകി പ്രോത്സാഹിപ്പിക്കുന്ന നടപടി സർക്കാർ സ്വീകരിക്കും.

കോവിഡ് രണ്ടാം തരംഗം ഉയർത്തുന്ന വെല്ലുവിളിയും പൊതുസമൂഹത്തിന്റെ സഹകരണത്തോടെതന്നെ നേരിടാനാണ് സർക്കാർ ഉദ്ദേശിക്കുന്നത്. മൂന്നാം തരംഗത്തിന്റെ ആശങ്കയും നിലനിൽക്കുന്നുണ്ട്. അതിനുമുമ്പുതന്നെ വാക്സിനേഷൻ കഴിയുന്നത്ര പൂർത്തീകരിക്കുന്നതിനുള്ള നടപടിയാണ് സർക്കാർ ലക്ഷ്യം വയ്ക്കുന്നത്. അതിന്റെ ഭാഗമായി പരമാവധി ആളുകൾക്ക് വാക്സിൻ ലഭ്യമാക്കി സാമൂഹ്യ പ്രതിരോധ ശേഷി കെട്ടിപ്പടുക്കുന്നതിലൂടെ കോവിഡ് മഹാമാരിയുടെ വ്യാപനം നമുക്ക് ഫലപ്രദമായി തടയാൻ കഴിയും.

മി. സ്പീക്കർ: ബഹുമാനപ്പെട്ട അംഗങ്ങൾക്ക് അവരവരുടെ മുൻപിലുള്ള ഡിവൈസിൽ ഈ സ്റ്റേറ്റ്മെന്റ് ലഭ്യമാണ്. സഭയിൽ വായിക്കുന്ന മുറയ്ക്കാണ് സിസ്റ്റത്തിൽ അപ്ലോഡ് ചെയ്തുകൊണ്ടിരിക്കുന്നത്. പൂർണ്ണമായും ലഭ്യമാകുന്നതാണ്.

IX അറിയിപ്പ്

കാര്യോപദേശക സമിതി റിപ്പോർട്ടിന്റെ ശുപാർശകളിലെ ഭേദഗതി

മി. സ്പീക്കർ: 2021 ആഗസ്റ്റ് 5-ാം തീയതി, വ്യാഴാഴ്ച സഭ പരിഗണിക്കാനിരുന്ന XXXI- മൃഗസംരക്ഷണം, XXXII- ക്ഷീര വികസനം എന്നീ ധനാഭ്യർത്ഥനകളെ സംബന്ധിച്ച ചർച്ചയും വോട്ടെടുപ്പും ഒഴിവാക്കാനാകാത്ത ചില സാങ്കേതിക കാരണങ്ങളാൽ 2021, ആഗസ്റ്റ് 10-ാം തീയതി ചൊവ്വാഴ്ചയിലേയ്ക്ക് മാറ്റാൻ അനുവാദം നൽകണമെന്ന് ബഹുമാനപ്പെട്ട മൃഗസംരക്ഷണ-ക്ഷീരവികസന വകുപ്പുമന്ത്രി അഭ്യർത്ഥിച്ചിരിക്കുന്നു. ബഹുമാനപ്പെട്ട മന്ത്രിയുടെ അഭ്യർത്ഥന പരിഗണിച്ചുകൊണ്ടും 2021 ജൂലൈ 29-ാം തീയതി സഭ അംഗീകരിച്ച കാര്യോപദേശക സമിതിയുടെ രണ്ടാമത് റിപ്പോർട്ടിലെ ശുപാർശകളിൽ സഭയുടെ അനുമതിയോടെ ഭാഗികമായി ഭേദഗതി വരുത്തിക്കൊണ്ടും 2021, ആഗസ്റ്റ് 5-ാം തീയതി സഭ പരിഗണിക്കാനിരുന്ന XXXI-മൃഗസംരക്ഷണം, XXXII -ക്ഷീര വികസനം എന്നീ ധനാഭ്യർത്ഥനകളെ സംബന്ധിച്ച ചർച്ചയും വോട്ടെടുപ്പും 2021, ആഗസ്റ്റ് 10-ാം തീയതി ചൊവ്വാഴ്ചയിലേയ്ക്ക് മാറ്റിയിരിക്കുന്നു.